

**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**



អនុស្សរណៈនៃការយោគយល់

រវាង

អង្គការសម្ព័ន្ធប័ណ្ណ (CHAB DAI COALITION)

និង

គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស

ស្តីពី

ការចូលរួមសកម្មភាព ការឧបសគ្គអំពើជួញដូរកុមារ ការកេងប្រវ័ញ្ចផ្សេងៗ

និងការរំលោភបំពានផ្លូវភេទលើស្ត្រី និងកុមារ

២០២៤- ២០២៦

បុព្វកថា

- ដោយហេតុថា៖ គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស បានសំដែងនូវបំណងប្រាថ្នាដូចមានចែងក្នុងអនុស្សរណៈនៃការយោគយល់នេះថា អង្គការសម្ព័ន្ធចាប់ដៃ បានធ្វើការងារមនុស្សធម៌ដើម្បីសុខុមាលភាពសង្គម និងផលប្រយោជន៍សាធារណៈតាមរយៈកិច្ចសហប្រតិបត្តិការគ្នាទៅវិញទៅមកនៅព្រះរាជាណាចក្រកម្ពុជា។
- ដោយហេតុថា៖ អង្គការសម្ព័ន្ធចាប់ដៃ និងគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស ត្រូវសហការគ្នាប្រយុទ្ធប្រឆាំងអំពើជួញដូរមនុស្ស រាល់ទម្រង់នៃការកេងប្រវ័ញ្ច និងការរំលោភបំពានផ្លូវភេទលើស្ត្រី និងកុមារ។
- ដោយហេតុថា៖ ដើម្បីប្រយុទ្ធប្រឆាំងអំពើជួញដូរមនុស្ស រាល់ទម្រង់នៃការកេងប្រវ័ញ្ច និងការរំលោភបំពានផ្លូវភេទលើស្ត្រី និងកុមារ អង្គការសម្ព័ន្ធចាប់ដៃ ដែលបានសហប្រតិបត្តិការជាមួយគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស តាមរយៈអគ្គស្នងការដ្ឋាននគរបាលជាតិកម្ពុជា សហការជាមួយនាយកដ្ឋានប្រឆាំងការជួញដូរមនុស្ស និងការពារអនីតិជន ព្រមទាំងការិយាល័យរាជធានី-ខេត្ត ដើម្បីបន្តចូលរួមសកម្មភាពមនុស្សធម៌ដូចខាងក្រោម៖

ផ្នែកទី១

សកម្មភាពអនុវត្តរបស់អង្គការសម្ព័ន្ធចាប់ដៃ (CHAB DAI COALITION) មានសកម្មភាពដូចខាងក្រោម៖

១- កម្មវិធីសម្ព័ន្ធ៖

- ✓ ជួយពង្រឹងជំនាញបច្ចេកទេសការគ្រប់គ្រង និងភាពជាអ្នកដឹកនាំដល់អង្គការសមាជិករបស់អង្គការសម្ព័ន្ធចាប់ដៃ ដែលបាននឹងកំពុងសហប្រតិបត្តិការអនុវត្តគម្រោង និងគាំទ្របុគ្គលិក រួមទាំងមន្ត្រីពាក់ព័ន្ធក្នុងរាជរដ្ឋាភិបាល ដើម្បីការពារកុមារក្នុងសហគមន៍ ផ្អែកទៅលើការអនុវត្តគោលនយោបាយការពារកុមារ។
- ✓ ស្វែងរកការគាំទ្រមតិ បង្កើតឱ្យមានគំនិតផ្តួចផ្តើមអំពីការជួយដល់ស្ត្រី និងកុមាររងគ្រោះដោយអំពើជួញដូរមនុស្ស និងការរំលោភបំពានផ្លូវភេទ និងសហគមន៍របស់ពួកគេ ឱ្យទទួលបានចំណេះដឹងទូលំទូលាយស្តីពីគ្រោះថ្នាក់នៃអំពើជួញដូរមនុស្ស ការរំលោភបំពានផ្សេងៗ ព្រមទាំងទទួលបានការគាំទ្រយកចិត្តទុកដាក់ពីគ្រួសារឱ្យបានសមស្រប។

២- កម្មវិធីផ្តល់ការគាំទ្រផ្នែកយុត្តិធម៌ និងសេវាកម្មគាំទ្រជនរងគ្រោះតាមសហគមន៍៖

- ✓ ផ្តល់លេខទូរស័ព្ទទាន់ហេតុការណ៍ (HOTLINE) ដើម្បីរាយការណ៍ពីករណីជួញដូរមនុស្ស និងការរំលោភបំពានផ្លូវភេទ។ អន្តរាគមន៍ដើម្បីជួយជនរងគ្រោះ និងផ្តល់សេវាផ្សេងៗ ដោយការសហការជាមួយអាជ្ញាធរមូលដ្ឋាន មន្ត្រីជំនាញសង្គមកិច្ច កិច្ចការនារី និងសមត្ថកិច្ច។

- ✓ សហការជាមួយគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស (នាយកដ្ឋានប្រឆាំងការជួញដូរមនុស្ស និងការពារអតិថិជន) ក្រសួងការបរទេស និងសហប្រតិបត្តិការអន្តរជាតិ និងស្ថានទូតនានា អង្គការអន្តរជាតិ និងអ្នកពាក់ព័ន្ធដើម្បីអន្តរាគមន៍ជួយដល់ជនរងគ្រោះដោយអំពើជួញដូរមនុស្ស។
- ✓ ជួយគាំទ្រដល់ជនរងគ្រោះដោយការជួញដូរមនុស្ស និងការរំលោភបំពានផ្លូវភេទ ឱ្យបានជាសះស្បើយពីការប៉ះទង្គិចផ្លូវចិត្ត និងមានទំនាក់ទំនងជាមួយគ្រួសារ និងសហគមន៍តាមរយៈការផ្តល់ប្រឹក្សាយោបល់ឧបត្ថម្ភគម្រូវការចាំបាច់ និងពង្រឹងសមត្ថភាពដល់អ្នកផ្តល់សេវាចិត្តសង្គម។
- ✓ ផ្តល់ប្រឹក្សាយោបល់/សេវាផ្លូវច្បាប់ដល់អតិថិជន ដើម្បីទាមទារយុត្តិធម៌ និងសំណង។

៣-កម្មវិធីទប់ស្កាត់៖

- ✓ សហការជាមួយគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស ដើម្បីផលិតសម្ភារៈផ្សេងៗសម្រាប់អប់រំផ្សព្វផ្សាយ។
- ✓ ពង្រឹងសមត្ថភាពដល់អាជ្ញាធរមូលដ្ឋានថ្នាក់ក្រោមជាតិ ស្តីពីការទប់ស្កាត់ និងការបង្ការទៅលើអំពើជួញដូរមនុស្ស រាល់ទម្រង់នៃការកេងប្រវ័ញ្ច និងការរំលោភបំពានផ្លូវភេទលើស្ត្រី និងកុមារ។
- ✓ សហការជាមួយអាជ្ញាធរមូលដ្ឋាន ដើម្បីលើកកម្ពស់ការយល់ដឹងទៅដល់ប្រជាពលរដ្ឋក្នុងសហគមន៍។
- ✓ លើកកម្ពស់ការយល់ដឹងទៅដល់ប្រជាពលរដ្ឋក្នុងសហគមន៍ តាមរយៈប្រព័ន្ធផ្សព្វផ្សាយសង្គម និងឧត្តេសាសន៍។

ផ្នែកទី២

ភាគព្រឹត្តិបត្ររបស់គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស (គ.ជ.ប.ជ)

ប្រការ១._ គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស គាំទ្របេសកកម្ម អង្គការសម្ព័ន្ធចាប់ដៃ និងអង្គការដៃគូបំពេញការងាររបស់ខ្លួនដោយអនុវត្តស្របតាមច្បាប់នៃព្រះរាជាណាចក្រកម្ពុជា។

ប្រការ២._ សម្របសម្រួលជាមួយ គណៈកម្មាធិការជាតិប្រយុទ្ធប្រឆាំងអំពើជួញដូរមនុស្សរាជធានី-ខេត្តថ្នាក់ក្រោមជាតិ ដើម្បីចូលរួមសហការសកម្មភាពនានារបស់អង្គការសម្ព័ន្ធចាប់ដៃ និងអង្គការដៃគូ ដើម្បីសម្រេចលទ្ធផលដូចមានចែងខាងលើ។

ប្រការ៣._ ដឹកនាំកិច្ចប្រជុំពិគ្រោះយោបល់ជាមួយរាជធានី-ខេត្តពាក់ព័ន្ធ ដើម្បីសម្របសម្រួលអ្នកពាក់ព័ន្ធក្នុងការចូលរួមសកម្មភាពបង្ការ ទប់ស្កាត់អំពើជួញដូរកុមារ ការកេងប្រវ័ញ្ចផ្សេងៗ និងការរំលោភបំពានផ្លូវភេទលើស្ត្រី និងកុមារ។

ប្រការ៤._ ចែករំលែកនូវព័ត៌មាន និងបទពិសោធន៍ល្អ និងលទ្ធផលសម្រេចបាននៅថ្នាក់ជាតិ និងថ្នាក់ក្រោមជាតិ ដើម្បីជាផលប្រយោជន៍នៃការទំនាក់ទំនង និងលើកស្ទួយប្រសិទ្ធភាពការងារក្នុងការទប់ស្កាត់ការការពារ និងសមាហរណកម្ម អ្នកចំណាកស្រុកដែលងាយរងគ្រោះ និងកុមារដែលត្រូវបានគេជួញដូរ។

ផ្នែកទី៣

កាតព្វកិច្ចរបស់អង្គការសម្ព័ន្ធចាប់ដៃ

ប្រការ៥._ សម្របសម្រួលជាមួយស្ថាប័ន និងអ្នកពាក់ព័ន្ធសហការជាមួយអង្គការសម្ព័ន្ធចាប់ដៃ ក្នុងសកម្មភាពទប់ស្កាត់ការធ្វើចំណាកស្រុក និងការធ្វើទេសន្តរប្រវេសន៍ខុសច្បាប់ ការជួញដូរមនុស្ស ការរំលោភបំពានផ្សេងៗ និងអំពើធ្វើអាជីវកម្មផ្លូវភេទលើស្ត្រី និងកុមារ។

ប្រការ៦._ សម្របសម្រួល និងជំរុញកិច្ចសហការជាមួយអង្គការសម្ព័ន្ធចាប់ដៃ ក្នុងសកម្មភាពបណ្តុះបណ្តាល និងពង្រឹងសមត្ថភាពដល់នគរបាលមូលដ្ឋាន។

ប្រការ៧._ សម្របសម្រួលជាមួយអាជ្ញាធរមានសមត្ថកិច្ច និងអ្នកពាក់ព័ន្ធជួយគាំទ្រ និងសហការជាមួយអង្គការសម្ព័ន្ធចាប់ដៃ ក្នុងការអប់រំផ្សព្វផ្សាយដើម្បីបង្ការ ទប់ស្កាត់ការជួញដូរមនុស្ស ការរំលោភបំពានផ្លូវភេទ ការធ្វើអាជីវកម្មផ្លូវភេទ ការរំលោភបំពានផ្សេងៗ និងការធ្វើទេសន្តរប្រវេសន៍មិនស្របច្បាប់។

ប្រការ៨._ ក្នុងករណីចាំបាច់ និងតម្រូវការ គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស និងអង្គការសម្ព័ន្ធចាប់ដៃនឹងធ្វើការបណ្តុះបណ្តាលដល់ជនបង្គោលក្នុងសហគមន៍ដែលជាអាជ្ញាធរមូលដ្ឋានថ្នាក់ស្រុក/ខណ្ឌ ឃុំ/សង្កាត់ ភូមិ ព្រមទាំងសមត្ថកិច្ចនគរបាលដែលពាក់ព័ន្ធផ្សេងទៀត។ ប្រធានបទនៃការបណ្តុះបណ្តាលរួមមាន ច្បាប់ស្តីពីការបង្ក្រាបអំពើជួញដូរមនុស្ស និងអំពើធ្វើអាជីវកម្មផ្លូវភេទ ការចំណាកស្រុកស្របច្បាប់ និងសិទ្ធិកុមារ។

ប្រការ៩._ សម្របសម្រួលអាជ្ញាធរមានសមត្ថកិច្ចពាក់ព័ន្ធជួយគាំទ្រ និងសហការជាមួយអង្គការសម្ព័ន្ធចាប់ដៃ នឹងធ្វើការបណ្តុះបណ្តាលដល់គ្រួសារ និងប្រជាជននៅក្នុងសហគមន៍ ដើម្បីលើកកម្ពស់ការយល់ដឹង ស្តីពីការទប់ស្កាត់ការចំណាកស្រុកខុសច្បាប់ ការជួញដូរមនុស្ស ការរំលោភបំពានផ្លូវភេទ និងអំពើធ្វើអាជីវកម្មផ្លូវភេទ។

ប្រការ១០._ សម្របសម្រួលជាមួយស្ថាប័នជំនាញ និងសមត្ថកិច្ចពាក់ព័ន្ធឱ្យមានកិច្ចសហការជាមួយអង្គការសម្ព័ន្ធចាប់ដៃ នឹងធ្វើការទៅលើការអន្តរាគមន៍ជួយទៅដល់ជនរងគ្រោះ ករណីជួញដូរមនុស្ស ការធ្វើអាជីវកម្មផ្លូវភេទ និងការរំលោភបំពានផ្សេងៗ។

ប្រការ១១._ អង្គការសម្ព័ន្ធចាប់ដៃ ត្រូវគោរពឱ្យបានខ្ជាប់ខ្ជួននូវច្បាប់ និងបទប្បញ្ញត្តិទាំងឡាយរបស់ព្រះរាជាណាចក្រកម្ពុជា និងមិនត្រូវអនុញ្ញាតឱ្យភ្នាក់ងាររបស់ខ្លួនមានការចូលរួមនូវរាល់សកម្មភាពដទៃទៀត ដែលអាចបង្កអន្តរាយដល់សន្តិសុខជាតិ ឯកភាពជាតិ វប្បធម៌ និងប្រពៃណីរបស់ប្រជាជនកម្ពុជាឡើយ។

k

ប្រការ១២._ អង្គការសម្ព័ន្ធចាប់ដៃ ត្រូវប្រតិបត្តិនូវរាល់សកម្មភាព និងការអនុវត្តនូវកម្មវិធីមនុស្សធម៌ នៅក្នុងប្រទេសកម្ពុជាយើង ផ្អែកទៅតាមធនធានមនុស្ស និងដែលកំណត់ដោយមូលនិធិរបស់ខ្លួន។ រាល់សកម្មភាពរបស់ខ្លួនត្រូវរាយការណ៍ និងសហការជាមួយសមត្ថកិច្ចជំនាញ ឬនាយកដ្ឋានប្រឆាំងការជួញដូរមនុស្ស និងការពារអនីតិជន ក្នុងការប្រមូលព័ត៌មានស៊ើបអង្កេតករណីត្រូវមានការឯកភាពគ្នារវាងភាគីទាំងពីរជាមុនសិនមុនពេលអនុវត្ត។

ប្រការ១៣._ អង្គការសម្ព័ន្ធចាប់ដៃ ប្រកាន់ជំហរអព្យាក្រឹតមិនលម្អៀង និងចូលរួមតែក្នុងសកម្មភាពមនុស្សធម៌ដែលបានទទួលការអនុញ្ញាតពីក្រសួងមហាផ្ទៃ ដើម្បីសុខុមាលភាពសង្គម និងផលប្រយោជន៍សាធារណៈតែប៉ុណ្ណោះ ចៀសវាងដាច់ខាតសកម្មភាព ដើម្បីរកប្រាក់ចំណេញ និងសកម្មភាពនយោបាយ ដែលមិនបម្រើដល់គោលដៅមនុស្សធម៌។

ប្រការ១៤._ អង្គការសម្ព័ន្ធចាប់ដៃ ត្រូវរក្សាការសម្ងាត់នូវព័ត៌មានដែលទទួលស្គាល់ក្នុងស្មារតី នៃកិច្ចព្រមព្រៀងនេះដោយផ្អែកទៅតាមច្បាប់ជាតិ។ អង្គការសម្ព័ន្ធចាប់ដៃ ត្រូវធានាដល់ការការពារចំពោះព័ត៌មានសម្ងាត់ពីការចូលមើល ឬស្តាប់ ការកែប្រែ ការបោះពុម្ពផ្សាយ ឬការចែកចាយដែលមិនមានការអនុញ្ញាតដោយយោងទៅតាមច្បាប់ជាតិ។

ប្រការ១៥._ អង្គការសម្ព័ន្ធចាប់ដៃ ត្រូវផ្តល់របាយការណ៍សកម្មភាពការងារសមិទ្ធផល និងបញ្ហាប្រឈមនានាដែលបានជួបប្រទះ ប្រចាំត្រីមាស ឆមាស ឆ្នាំ ជូនមកគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស។

ផ្នែកទី៤ **អវសានប្បញ្ញត្តិ**

ប្រការ១៦._ រាល់វិវាទដែលកើតឡើងពីការបកស្រាយ ឬការអនុវត្តនៃកិច្ចព្រមព្រៀងអនុស្សរណៈនេះនឹងត្រូវដោះស្រាយតាមរយៈការចរចាដោយសន្តិវិធី និងប្រឹក្សាដោយការយោគយល់រវាង គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស និងអង្គការសម្ព័ន្ធចាប់ដៃ។ កិច្ចព្រមព្រៀងនេះអាចនឹងត្រូវបានត្រួតពិនិត្យឬធ្វើវិសោធនកម្មឡើងវិញគ្រប់ពេលដោយមានការយល់ព្រមពីភាគីទាំងសងខាងជាលាយលក្ខណ៍អក្សរ។

ប្រការ១៧._ អនុស្សរណៈនៃការយោគយល់នេះ អាចត្រូវបញ្ចប់ដោយភាគីណាមួយក៏បាន គឺបន្ទាប់ពី ៦០ ថ្ងៃ ដែលភាគីនោះបានផ្តល់សេចក្តីជូនដំណឹងជាលាយលក្ខណ៍អក្សរបញ្ជូនទៅភាគីម្ខាងទៀត។

២

ប្រការ១៨._ អនុស្សរណៈនៃការយោគយល់នេះចូលជាធរមាន និងមានសុពលភាពរយៈពេល០៣(បី)ឆ្នាំ ចាប់ពីកាលបរិច្ឆេទ នៃការចុះហត្ថលេខារបស់ភាគីទាំងពីរនេះតទៅ ហើយអាចនឹងបន្តសាជាថ្មី ប្រសិនបើមាន ការឯកភាពពីភាគីទាំងពីរ។

ប្រការ១៩._ អនុស្សរណៈនៃការយោគយល់នេះត្រូវបានធ្វើឡើងជា ០២(ពីរ)ច្បាប់ ជាភាសាខ្មែរ និងភាសា អង់គ្លេស។ អត្ថបទទាំងពីរនេះមានតម្លៃស្មើគ្នាតាមផ្លូវច្បាប់។

ចុះហត្ថលេខានៅ..... ថ្ងៃទី..១២.. ខែ..៧៣៣១.. ឆ្នាំ២០២៤.....ជា ០២(ពីរ)ច្បាប់ ដើមជាអក្សរខ្មែរ និងអក្សរអង់គ្លេស។

គណៈកម្មាធិការជាតិប្រយុទ្ធប្រឆាំងអំពើ

ជួញដូរមនុស្ស
អន្តរជាតិ

លោកជំទាវ ជូ ប៊ុនអេង

គណៈអង្គការសម្ព័ន្ធចាមដៃ

(CHAB DAI COALITION)
នាយកប្រចាំប្រទេស

ហោ កុសល្យ

ឧបសម្ព័ន្ធ សង្ខេបគម្រោង

ឈ្មោះអង្គការ	៖ អង្គការសម្ព័ន្ធចាប់ដៃ (CHAB DAI COALITION)
ប្រភេទអង្គការ	៖ អង្គការមិនមែនរដ្ឋាភិបាលបរទេស
អាសយដ្ឋាន	៖ ផ្ទះលេខ១៦៣ ផ្លូវលេខ២៧បេត សង្កាត់បឹងទំពន់១ ខណ្ឌមានជ័យ រាជធានីភ្នំពេញ
លេខទូរស័ព្ទទំនាក់ទំនង	៖ (៨៥៥ ១២ ៤៨១ ៥៩៧, (៨៥៥ ១២ ៥១០ ០១៨
អ៊ីម៉ែល	៖ hor.kosal@chabdai.org, liaison@chabdai.org
ឈ្មោះគម្រោងសកម្មភាព	៖ ប្រយុទ្ធប្រឆាំង ទប់ស្កាត់អំពើជួញដូរមនុស្សគ្រប់ទម្រង់ និងការកេងប្រវ័ញ្ចនានា
លេខកូដគម្រោង	៖ គ្មាន
ទីតាំងគម្រោង	៖ ២៥ រាជធានី ខេត្ត
ថវិកាអនុវត្តគម្រោង	៖ ៣០០.០០០\$ (បីរយពាន់ដុល្លារអាមេរិក)
កាលបរិច្ឆេទចាប់ផ្តើម	៖ ថ្ងៃទី.១២ ខែ.កញ្ញា ឆ្នាំ២០២៤
កាលបរិច្ឆេទបញ្ចប់	៖ ថ្ងៃទី.១២ ខែ.កញ្ញា ឆ្នាំ២០២៦
ចំនួនបុគ្គលិកខ្មែរ	៖ ៣៩ នាក់ (ស្រី ២៤ នាក់)
ចំនួនបុគ្គលិកបរទេស	៖ ០០ នាក់
អ្នកគ្រប់គ្រងគម្រោង	៖ ហោ កុសល្យ

២